
Јавно претпријатие за изградба и одржување на јавен простор за паркирање и уредување
и организирање на јавен локален превоз на патници во општина Битола

ЈППЈЛП Битола



ПРАВИЛНИК

за организација и начин на наплата на јавните паркиралишта

ПРАВИЛНИК за организација и начин на наплата на јавните паркиралишта

Член 1

Со овој правилник се утврдува организацијата и начинот на наплата на јавните паркиралишта и површини од значење за Општина Битола за јавна употреба наменети за паркирање на возила (во натамошниот текст: јавни паркиралишта), како и начинот на користење и одржување на јавните паркиралишта, надзорот над паркирањето и други прашања кои се однесуваат на јавните паркиралишта од значење за Општина Битола.

Со јавните паркиралишта од значење за Општина Битола управува Јавно претпријатие за изградба и одржување на јавен простор за паркирање и уредување и организирање на јавен локален превоз на патници во општина Битола (т.н: организатор на паркирањето).

Изградбата, одржувањето и користењето на јавни паркиралишта од значење за Општина Битола се во надлежност на организаторот на паркирањето.

Член 2

Јавно паркиралиште е посебно уреден и обележан простор наменет за паркирање на определен вид возила. Јавните паркиралишта можат да бидат надвор од површините опфатени со патиштата и улиците или на самите патишта и улици.

Сервисна улица е сообраќајница во населено место која ги поврзува собирните улици со станбените и локалните улици.

Станбена улица е сообраќајница во населено место која ги поврзува станбените и деловните објекти со собирната и сервисната улица.

Запирање на возило е секој прекин на движењето на возилото на патот во траење до три минути, освен прекилот што се врши заради постапување според сообраќаен знак или правило со кое се регулира сообраќајот.

Паркирање на возило е прекин на движењето на возилото во траење подолго од три минути, освен прекилот што се врши заради постапување според сообраќаен знак или правило со кое се регулира сообраќајот.

Како корисник на паркиралиштето, се смета возачот или сопственикот на возилото доколку возачот не е идентификуван.

Член 3

Јавните паркиралишта од значење за општина Битола се утврдени од страна на Советот на Општина Битола, а се уредени со Детален урбанистички план и уредна урбанистичко-градежна и техничка документација.

Организаторот на паркирањето е должен да ги означи, обележи, уреди и одржува јавните паркиралишта на кои паркирањето се наплатува.

Јавните паркиралишта се обележани со сообраќајна сигнализација во согласност со Законот за безбедност на сообраќајот на патиштата и Правилникот за сообраќајни знаци, опрема и сигнализација на патот.

Јавните паркиралишта се користат од страна на физички и правни лица (во понатамошниот текст: корисници) за паркирање на патнички моторни возила, со означување на категоријата на моторни возила кои можат да се паркираат на јавното паркиралиште со наплата.

Член 4

Јавните паркиралишта може да бидат јавни паркиралишта со наплата и јавни паркиралишта без наплата, во зависност од тоа дали за нивното користење се наплаќа одреден надоместок.

На јавните паркиралишта со наплата задолжително на видно место е истакнато известување кое содржи информации за: зоната, категоријата на моторни возила кои можат да се паркираат, начинот на паркирање и наплата, работното време, висината на цената на услугата како и временското ограничување за користење на јавното паркиралиште.

Со паркирање на возилото на јавно паркиралиште, се смета дека возачот односно сопственикот на возилото се согласил и ги прифатил условите за користење на јавното паркиралиште пропишани со оваа одлука или другите акти кои се однесуваат на јавните паркиралишта донесени од страна на организаторот на паркирањето, во согласност со одлуките на Советот на Општина Битола.

Член 5

Јавните паркиралишта мора да се користат на начин со кој се обезбедува безбедно и економично групно стационарање на повеќе возила од определен вид, така што за секое возило да има паркинг место и независен, безбеден и прегледен сообраќаен пристап.

Користењето на јавните паркиралишта мора да биде во согласност со предвидениот режим утврден со хоризонтална и вертикална сигнализација.

На јавните паркиралишта, во зависност од потребите и условите за паркирање, како и фреквенцијата на сообраќајот, паркирањето може временски да биде ограничено. Начинот и условите за паркирање, времетраењето на паркирањето, односно неговото ограничување, како и начинот на означувањето на ограничувањето, ги утврдува организаторот на паркирањето, во согласност со Советот на Општина Битола.

Член 6

Овој правилник не се однесува на површини во приватна сопственост наменети за паркирање во функција на станбени или деловни објекти, изградени и утврдени со документација како градежни парцели или градби во приватна сопственост.

По исклучок, а по претходно поднесено барање на сопствениците од ставот 1 на овој член, за обезбедување на услугите што ги нуди организаторот на паркирањето, истиот е должен да ја обезбеди бараната услуга, за што се склучува договор.

Член 7

На јавните паркиралишта може да се поставуваат рекламни објекти во согласност со сообраќајно технички елаборат поднесен од организаторот на паркирањето, а по претходно извршена заверка на истиот и добиена согласност за поставување на рекламните објекти од страна на Општина Битола.

За поставување на рекламни објекти во смисла на став 1 на овој член, организаторот на паркирањето и сопственикот на рекламниот објект склучуваат договор.

За поставување на рекламни објекти на јавните паркиралишта, организаторот на паркирањето е должен на Општина Битола да и плати комунална такса, во висина утврдена во Одлуката за висина на комуналната такса донесена од Советот на Општина Битола.

Член 8

Корисникот на јавните паркиралишта не смее да ги оштетува паркиралиштата или објектите на паркиралиштата. Возачот односно сопственикот на возилото не смее да запре или паркира возило особено:

- на тротоар, односно пешачка патека, ако тоа не е изречно регулирано со сообраќаен знак. Ако е дозволено паркирање, односно запирање, задолжително треба да се остави најмалку 1,6 метри ширина на површината за движење на пешаци, со тоа што таа површина не може да биде покрај работ на коловозот,

- пред влез во објект, двор или гаража,

- на хортикултурно уредени зелени површини, градски зеленила и паркови,

- на места предвидени за движење и паркирање на лица со посебни потреби и

- на место каде што паркираното возило би го оневозможило пристапот на друго возило, заради паркирање или излегување на веќе паркирано возило.

Член 9

Возачот не смее да го запре или паркира возилото на место на кое тоа би ја загрозувало безбедноста на другите учесници во сообраќајот или би претставувало пречка за нормално одвивање на сообраќајот или за движењето на пешаците и велосипедистите.

На простор наменет за запирање и паркирање на возила, како и на посебно уредена сообраќајна површина наменета за движење на пешаци и велосипедисти, е забрането да се остават возила кои заради оштетеност, односно дотраеност не се употребуваат во сообраќајот (хаварисани, запуштени возила и слично), како и други предмети со кои се попречува одвивањето на сообраќајот и се загрозува животната средина.

Возилата и предметите од ставот (2) на овој член сопствениците, по барање на службено лице, се должни да ги отстранат веднаш.

Доколку сопствениците истите не ги отстранат, како и во случај кога тие се отсутни, возилата и предметите ќе бидат отстранети на трошок на нивните сопственици.

Член 10

Организаторот на паркирањето нема обврска за чување на паркираното возило и не одговара за оштетување и крадење на возилото.

Член 11

За користење на јавните паркиралишта корисникот е должен да плати соодветен паричен износ на име цена на услуга за паркирање или надоместок за користење на јавните паркиралишта.

Организаторот на паркирањето донесува Ценовник на услугите за користење на јавните паркиралишта, со претходна согласност на Советот на општина Битола.

Организаторот на паркирањето го определува системот на наплатата и ги уредува сите други прашања поврзани со наплатата на паркирањето на јавните паркиралишта.

Член 12

Ако корисникот на паркиралиштето не го изврши плаќањето на начин согласно оваа одлука, ќе се смета дека користењето на јавното паркиралиште е нерегулирано, за што овластено вработено лице кај организаторот на паркирање ќе му издаде дневна паркинг карта.

Член 13

Возилата на службата за итна медицинска помош, противпожарните единици, Министерството за внатрешни работи на Република Македонија, возилата на армијата и народната одбрана, при извршувањето на нивните редовни работни активности, се ослободени од наплата на надомест за користење на јавните паркиралишта.

Член 14

За станарите, односно правните лица што имаат живеалиште, односно седиште на подрачјето на општина Битола, се утврдени повластени услови за паркирање на јавните паркиралишта од значење за општина Битола.

Правото на користење на повластени паркинг карти го утврдува организаторот на паркирањето.

Член 15

Организаторот на паркирањето, во зависност од капацитетот на паркиралиштето, е должен да утврди и соодветно да обележи места за паркирање на возила во сопственост на лица со инвалидитет.

Организаторот на паркирањето ги утврдува категориите на лица со инвалидитет кои може да ги користат паркинг местата определени во став 1 од овој член, како и условите за паркирање на нивните возила.

Член 16

Во зависност од капацитетот на паркиралиштето, може да се одобри и утврди резервација на места за паркирање на јавното паркиралиште за одреден број возила на правни и физички лица, како и за возила на дипломатските и други странски претставништва.

Бројот на резервираните места од ставот 1 на овој член и условите за нивно користење ги утврдува организаторот на паркирањето, во согласност со Советот на општина Битола.

Резервираните паркинг места може да бидат обележани или необележани како резервирани паркинг места, во зависност од потребите на корисникот на јавното паркиралиште.

За користење на резервирани паркинг места организаторот на паркирањето и корисникот на резервираните паркинг места склучуваат договор, во кој подетално се утврдуваат правата и обврските на корисникот и организаторот на паркирањето.

Член 17

Во зависност од контролата на влезот и излезот на јавното паркиралиште, јавните паркиралишта може да бидат од отворен и затворен тип.

Јавните паркиралишта од отворен тип се паркиралишта без автоматски, полуавтоматски или рачно контролиран влез.

Јавните паркиралишта од затворен тип се паркиралишта со автоматски, полуавтоматски или рачно контролиран излез.

Контрола на влез и излез на затворените јавни паркиралишта се врши со поставување на рампи и објект за наплата.

Член 18

Во зависност од периодот на наплата за користење на јавните паркиралишта, јавните паркиралишта со наплата можат да бидат постојани и привремени.

Постојани јавни паркиралишта со наплата се паркиралишта на кои паркирањето се наплатува во текот на целата календарска година.

Привремени јавни паркиралишта со наплата се паркиралишта на кои паркирањето се наплатува во тек на привремено регулирање на режимот на сообраќајот, при организација на манифестации, настани, натпревари и слично.

Член 19

Во зависност од местоположбата на јавните паркиралишта, истите може да бидат улични или паркиралишта во резидентни џебови.

Улични јавни паркиралишта со наплата се паркиралишта кои се наоѓаат на самата локална улична мрежа, односно на сервисните и станбените улици, а по исклучок и на тротоарите на локалната улична мрежа, во согласност со законски утврдените услови.

Паркиралишта во резидентни џебови во наплата се паркиралишта кои се наоѓаат на патниот појас на сервисните или станбените улици.

Член 20

Јавните паркиралишта од отворен тип на територијата на Општина Битола се класифицираат во три паркинг зони утврдени според интензитетот и фреквенцијата на сообраќајот на територија на Општина Битола.

Првата паркинг зона е со ознака **ЗОНА А**, која се наоѓа на најинтензивното и најфреквентното подрачје во кое се одвива сообраќајот на територијата на општина Битола. Втората паркинг зона е со ознака **ЗОНА В**. Третата паркинг зона е со ознака **ЗОНА С**.

Паркирањето на јавно паркиралиште од отворен тип со наплата е со ограничено времетраење на паркирање.

Во опфатот на јавните паркиралишта од отворен тип се утврдуваат и резидентни паркиралишта на станбени блокови. Резидентните паркиралишта утврдени во ставот б од овој член, зависно од капацитетот на слободни паркинг места и потребите на корисниците, може да бидат уредени и како комбинирани, односно резидентно – комерцијални јавни паркиралишта, со определени услови за нивно користење.

Член 21

Јавните паркиралишта од затворен тип на територија на Општина Битола се следните:

- јавно паркиралиште стоковна куќа Јавор;
- јавно паркиралиште стра автобуска станица,
- јавно паркиралиште Центар за култура;
- јавно паркиралиште Спортска сала Боро Чурлевски.

Член 22

Паркинг зоните, ограничување на времетраењето на паркирање, времето за наплата на паркирање, висината на цената на услуга за паркирање и надоместокот за паркирање, висината на цената на дневната паркинг карта и другите работи поврзани со наплатата ги утврдува Советот на Општина Битола, по предлог на организаторот на паркирањето, со посебен акт.

Член 23

Паркинг местата и режимот на сообраќај за секое јавно паркиралиште се одредуваат во согласност со посебна сообраќајна студија за утврдување режим на сообраќај, изготвена од стручно лице, за потребите на организаторот на паркирањето.

Користењето на јавните паркиралишта мора да биде во согласност со предвидениот режим утврден со хоризонтална и вертикална сигнализација.

Член 24

Наплатата на цената на услугата или надоместокот за паркирање се врши на сервисни и станбени улици и други сообраќајни површини од интерес за Општина Битола, а во надлежност на организаторот на паркирање.

Начинот на наплата на цената за услугата и надоместокот за користење на јавно паркиралиште со наплата може да се врши автоматски или преку овластено вработено лице кај организаторот на паркирањето.

Член 25

За автоматска наплата или наплата преку овластено вработено лице кај организаторот на паркирање се издава паркинг карта.

Паркинг картата ги содржи следните податоци: ознака на зоната или јавното паркиралиште од затворен тип, ознака на организаторот на паркирање, сервиски број на издадената паркинг карта, датумот на користење на јавното паркиралиште, времетраењето на паркирање, дозволено време на паркирање, цена на услуга и други податоци.

Изгледот и содржината на паркинг картата ги утврдува организаторот на паркирањето.

Член 26

Под автоматска наплата се подразбира плаќање на цената на услугата за паркирање со преземање на паркинг карта со плаќање на услугата однапред на јавните паркиралишта од отворен тип или преземање на паркинг карта и плаќање на цената на услугата по завршување на користење на услугата на јавните паркиралишта од затворен тип.

Цената на услугата и надоместокот за паркирање на јавно паркиралиште со наплата ги утврдува Советот на Општина Битола, по предлог на организаторот на паркирањето, со посебен акт.

Член 27

Корисници на јавни паркиралишта со наплата може да се:

1. Корисници на повластени карти;
2. Корисници на услуги со купување на паркинг карта со важење на час;

3. Корисници на услуги со издавање на дневна паркинг карта;

1. КОРИСНИЦИ НА ПОВЛАСТЕНИ ПАРКИНГ КАРТИ

Член 28

Корисници на повластени паркинг карти, односно корисници на јавните паркиралишта под повластени услови се физички и правни лица, кои ги исполнуваат посебните услови определени со посебен акт на организаторот на паркирањето.

А. Повластени паркинг карти за физички лица

Член 29

Физички лица - корисници на различните видови на повластени паркинг карти, односно корисници на јавните паркиралишта со наплата под повластени услови, а во зависност од условите кои поединечно ги исполнуваат се:

1. Физички лица кои имаат сопствен стан или стан под закуп на подрачјето на Општина Битола, а се сопственици на патничко моторно возило (ПКЖ);
2. Физички лица кои се вработени во деловен субјект со седиште на подрачјето на Општина Битола и истите поседуваат патничко моторно возило (ПКВЛ)
3. Физички лица – жители на општина Битола кои користат службено возило (ПКСВ);
4. Правни лица кои користат деловен простор во наведените зони (ПКПЛ);
5. Физички лица – инвалидни лица, сопственици на патничко моторно возило (ПКИЛ).

Член 30

Повластените паркинг карти за физички лица, односно условите за склучување на кориснички договор и издавање на повластени паркинг карти се пропишани со Правилник за начинот и постапката за издавање на повластена паркинг карта за јавни паркиралишта со наплата, донесен од страна на организаторот на паркирање.

Б. Повластени паркинг карти за правни лица

Член 31

Правни лица - корисници на различните видови на повластени паркинг карти, односно корисници на јавните паркиралишта со наплата под повластени услови, а во зависност од условите кои поединечно ги исполнуваат се:

1. Правни лица со седиште на територија на Општина Битола кои имаат во сопственост патнички моторни возила.
2. Правни лица со седиште на територија надвор од Општина Битола кои имаат регистрирано подружница/и во Општина Битола и имаат во сопственост патнички моторни возила.

Повластените паркинг карти за правни лица, односно условите за склучување на кориснички договор и издавање на повластени паркинг карти се пропишани со Правилник за начинот и постапката за издавање на повластена паркинг карта за јавни паркиралишта со наплата, донесен од страна на организаторот на паркирање.

Член 32

Изгледот, содржината и времето на важност на повластените паркинг карти ги утврдува организаторот на паркирање со посебен акт, донесен во согласност со закон.

Член 33

Ако корисникот на повластена паркинг карта го промени возилото за кое што е издадена картата, истиот е должен во рок од 3 дена да го извести организаторот на паркирањето, по што ќе се изврши промена на податоците во евиденцијата на издадени паркинг карти.

Доколку корисникот не постапи во согласност со став 1 од овој член, договорот за издавање на повластена паркинг карта ќе се смета за раскинат и истиот нема да произведува правно дејство.

Член 34

Со повластена паркинг карта може да се стекне секое физичко или правно лице кое:

- ги исполнува посебните услови за издавање на повластени паркинг карти,
- го продолжува времетраењето на корисничкиот договор за издавање на повластена паркинг карта, а договорот го обновил во рок од 30 дена од денот на истекот на важноста на тековниот договор и - кој до денот на продолжување на важноста на веќе издадената повластена паркинг карта нема заостанати обврски кон организаторот на паркирање.

2. КОРИСНИЦИ НА УСЛУГИ СО КУПУВАЊЕ НА ПАРКИНГ КАРТА СО ВАЖЕЊЕ НА ЧАС

Член 35

За оваа категорија на корисници се утврдуваат цени за час за користење на јавните паркиралишта од значење за Општина Битола, во зависност од паркинг зоната, определени со посебен акт донесен од Советот на Општина Битола, а по предлог на организаторот на паркирањето.

3. КОРИСНИЦИ НА УСЛУГИ СО ИЗДАВАЊЕ НА ДНЕВНА ПАРКИНГ КАРТА

Член 37

Изгледот и содржината на дневната паркинг карта го утврдува организаторот на паркирањето. Цената на дневната паркинг карта е утврдена со посебен акт донесен од Советот на Општина Битола, по предлог на организаторот на паркирањето.

4. КОРИСНИЦИ НА УСЛУГИ СО КУПУВАЊЕ НА ПАРКИНГ КАРТА ЗА ЈАВНИТЕ ПАРКИРАЛИШТА ОД ЗАТВОРЕН ТИП

Член 38

За оваа категорија на корисници се утврдуваат цени на паркирање за јавните паркиралишта од затворен тип во согласност со посебен акт донесен од Советот на Општина Битола, по предлог на организаторот на паркирањето.

Корисникот за користење на услугите за јавно паркиралиште од затворен тип мора да поседува паркинг карта за користење на услугите за јавно паркиралиште од затворен тип.

Начин на наплата по час

Член 39

Наплатата на услугата за користење на јавно паркиралиште од затворен тип се определува во зависност од времетраењето на паркирањето, пресметано по час.

Корисникот определен со ставот 1 на овој член, плаќањето на услугата ја врши по завршување на користење на услугата, во објектот за наплата непосредно пред напуштање на јавното паркиралиште од затворен тип.

Начин на наплата месечно или годишно

Член 40

Корисникот за користење на услугите на јавно паркиралиште од затворен тип може да купи месечна или годишна паркинг карта за користење на услугите за јавно паркиралиште од организаторот на паркирањето, доколку се исполнети условите за давање на ваквата услуга согласно распределбата на паркинг местата.

За користење на месечна или годишна паркинг карта корисникот склучува Договор за користење на паркинг карта за јавно паркиралиште (во понатамошниот текст: договор) со организаторот на паркирање.

Со Договорот се регулираат правата и обврските на организаторот на паркирањето и корисникот заради остварување на правото на користење на услугите на јавни паркиралишта.

Корисникот не полага никакви сопственички права врз паркинг картата, ниту пак има право да ја отстапи на користење на трето лице, да ја замени или да ја препродаде.

Корисникот подлежи на одговорност кон организаторот на паркирањето за било какви штети што ќе се појават како резултат на користењето на паркинг картата спротивно на одредбите на Договорот.

Член 41

Паркинг карта со месечна важност на корисникот му се издава со право на користење на услугите за месецот за кој е извршена авансна уплата.

Паркинг карта со годишна важност на корисникот му се издава со право на користење на услугите за годината за која е извршена уплата, а начинот на плаќање се определува во корисничкиот договор.

Член 42

Надзор над правилно и прописно користење на јавните паркиралишта со наплата – плаќање на цената и надоместокот за паркирање и дозволеното време на задржување го врши овластено лице вработено кај организаторот на паркирањето.

Овластеното вработено лице кај организаторот на паркирањето користи соодветна техничка опрема која овозможува евиденција на паркинг места и време на паркирање, марка, тип и регистарски број на возило, издавање на дневна паркинг карта во согласност со одредбите пропишани од страна на организатор на паркирањето.

Член 43

Меѓусебните односи помеѓу организаторот на паркирањето и корисникот на јавно паркиралиште со наплата се утврдуваат со општи услови определени во договор за користење на јавни паркиралишта со наплата пропишани од страна на организатор на паркирањето, по претходна согласност на општите услови дадена од страна на Советот на Општина Битола.

ОПШТИ УСЛОВИ ЗА КОРИСТЕЊЕ НА ЈАВНИ ПАРКИРАЛИШТА СО НАПЛАТА

Член 44

Во моментот на запирање или паркирање на јавното паркиралиште со наплата, се смета дека корисникот склучува Договор за користење на јавното паркиралиште со наплата и ги прифаќа општите услови пропишани од организаторот на паркирањето.

Паркинг картата ги содржи следните податоци: ознака на зоната, ознака на организаторот на паркирањето; сериски број на паркинг картата; датата и годината; време на почеток на паркирањето; дозволено време на паркирање, цена на услугата и други податоци.

Изгледот и содржината на паркинг картата ги утврдува организаторот на паркирањето. Организаторот на паркирање е должен да организира продажба на паркинг карти на достапен начин за сите корисници.

Член 45

Услугата паркирање на јавно паркиралиште се наплаќа на:

1. Јавните паркиралишта од отворен тип

Јавните паркиралишта од отворен тип се јавните паркиралишта од значење за Општина Битола кои се наоѓаат на подрачјето на Зона А, Зона В и Зона С.

Наплатата на услугата за користење на јавното паркиралиште од значење за Општина Битола се наплаќа:

- во работни денови и во сабота.

Во недела и на државни празници користењето на услугата за паркирање е бесплатна за сите корисници на јавните паркиралишта со наплата од отворен тип.

2. Јавните паркиралишта од затворен тип

За користење на услугата - паркирање на овие јавни паркиралишта со наплата од затворен тип се наплаќа:

- во работни денови и во сабота.

На државни празници користењето на јавните паркиралишта со наплата од затворен тип е бесплатно.

Член 46

Цената на паркинг картата во паркинг зоните, односно на јавните паркиралишта од отворен и затворен тип се утврдува со Ценовникот за услуги и надоместоци на јавните паркиралишта во општина Битола, по предлог на организаторот на паркирањето, со добиена согласност од Советот на Општина Битола.

Член 47

За жителите на Општина Битола, како и за деловните субјекти кои имаат седиште на јавните паркиралишта со наплата може да се воведат повластени услови за паркирање во однос на цената и времето на користење.

За одредени субјекти кои не се определени во ставот 1 на овој член може да се воведат повластени услови за користење на јавните паркиралишта, врз основа на предлог од организаторот на паркирање, а по добиена согласност од Советот на Општина Битола.

Член 48

Корисникот на јавното паркиралиште со наплата од отворен тип е должен во рок од 15 минути од моментот на запирање на возилото да извади паркинг карта и ова време од 15 минути се смета за време на толеранција во кое не може да му биде издадена дневна паркинг карта.

Со истакнување на паркинг картата на предното стакло од возилото во левиот долен агол, односно со запирање на возилото на паркинг место, се смета дека корисникот и организаторот на паркирање склучиле Договор за користење на јавното паркиралиште со наплата, врз основа на кој ги прифатиле општите услови за паркирање, пропишани од организаторот на паркирањето.

Паркинг картата е исправа со која корисникот на јавното паркиралиште со наплата докажува дека ја платил утврдената цена за користење на јавното паркиралиште во конкретната паркинг зоната, а истото ќе го користи во рамките на определеното време за паркирање на јавното паркиралиште од значење за Општина Битола.

Член 49

Доколку корисникот на возилото кое е запрено и паркирано на јавно паркиралиште од отворен тип, за што согласно одредбите од оваа Одлука е утврдена наплата:

- не ја истакне паркинг картата на предното стакло од возилото во левиот долен агол,
- користи паркинг карта која не е соодветна за паркинг зоната во која е паркирано возилото,
- го надмине дозволеното време за паркирање,
- внесе неточни лични податоци, податоци за возилото или за времето на користење на паркирањето или на друг начин го доведе во заблуда организаторот на паркирањето во врска со извршената уплата на надоместокот за паркирање,
- користи невалдина паркинг карта,
- е неправилно паркиран и зазема повеќе од едно паркинг место
- е паркиран надвор од обележано паркинг место.

Член 50

Доколку корисникот на јавното паркиралиште возилото го запре или паркира на јавно паркиралиште од затворен тип, за кое согласно овој правилник е утврдена наплата:

- не го истакне Одобрението за дотур на предното стакло од возилото во левиот долен агол или го надмине дозволеното време за задржување утвредно во одобрението;
- го надмине дозволеното време за паркирање;
- внесе неточни лични податоци и податоци за возилото или на друг начин го доведе во заблуда организаторот на паркирањето во врска со наплата на надоместокот за користење на јавното паркиралиште со наплата од затворен тип;
- со неправилно паркирање заземе повеќе од едно паркинг место;
- кој е ослободен од плаќање заради користење на сопствен паркинг простор, а користи паркинг место на јавното паркиралиште со наплата;
- ја отстрани налепницата издадена од организаторот на паркирањето;

- издадената паркинг карта од организаторот на паркирањето корисникот ја отстапи на користење на трето лице, ја замени или да ја препродаде и
- користи невалидна паркинг карта

РЕЗЕРВИРАНО ПАРКИНГ МЕСТО

Член 51

По барање на корисник на јавно паркиралиште со наплата може да се одобри резервирано паркинг место, за што на корисникот организаторот на паркирањето му издава паркинг карта или се склучува договор за резервирано паркинг место на јавно паркиралиште со наплата помеѓу корисникот и организаторот на паркирање, во зависност од потребите на корисникот и капацитетот на слободни паркинг места на јавното паркиралиште.

Паркинг место може да се резервира:

- За месец, со право на користење 24 часа и
- За период од една година.

Надоместокот за користење на јавните паркиралишта со наплата по основ на резервирано паркинг место е определен во Ценовникот на услуги и надоместоци на јавните паркиралишта во Општина Битола, донесен од страна на организаторот на паркирањето по добиена согласност од страна на Советот на Општина Битола.

Член 52

За резервирано паркинг место се склучува Договор за закуп помеѓу корисникот на јавното паркиралиште со наплата и организаторот на паркирањето.

Со Договорот за закуп на резервирано паркинг место се уредуваат односите помеѓу корисникот и организаторот на паркирањето, во согласност со условите утврдени во овај правилник и законските прописи со кои се регулира правото на закуп.

Договорот за закуп на резервирано паркинг место се склучува за одреден временски период пресметан по месеци, а конкретното времетраење се определува во моментот на склучување на договорот.

Корисникот на резервирано паркинг место не смее истото да го дава во подзакуп или на користење на трето лице.

Организаторот на паркирањето го означува резервираното паркинг место со соодветна сообраќајна сигнализација и поставува блокатор на резервираното паркинг место или без посебно обележување на резервираното паркинг место, но со обврска од страна на организаторот на паркирањето да обезбедени слободно паркинг место во согласност со условите определени во Договорот за закуп.

Од моментот на склучување на Договорот за закуп, за исправната состојба на обележаното резервирано паркинг место одговорен е корисникот.

ОСТАНАТИ ТЕХНИЧКИ УСЛОВИ

Член 53

Овластените лица вработени кај организаторот за паркирањето одговорни за наплата и паркинг контролата должни се да носат службена униформа, како и да имаат идентификациона легитимација на која има ознака на организаторот на паркирањето, име и презиме на вработениот.

Обликот, бојата и другите елементи на службената униформа и легитимација ги утврдува организаторот на паркирањето.

ПРЕОДНИ И ЗАВРШНИ ОДРЕДБИ

Член 54

Надзор над примената на оваа Одлука врши овластен општински орган.

Член 55

Оваа правилник стапува на сила по добиената согласност од страна на Советот на Општина Битола и истиот се објавува во Службен гласник на Општина Битола.

ЈППЈЛП Битола

Претседател на УО
Љиљана Обедниковска
